

రోజు రోజుకూ వెల్లడవుతున్న పెట్టుబడిదారీ విధానం యొక్క నిరర్థకత!

సోవియట్ యూనియన్ పతనం తర్వాత, తూర్పుయూరోపు దేశాల్లో సోషలిస్టు వ్యవస్థలు అంతరించిన తర్వాత, చైనా - వియత్నాం తదితర కమ్యూనిస్టు దేశాల్లోని ఆర్థిక వ్యవస్థలు పెట్టుబడిదారీ ఆర్థిక విధానంవైపు మొగ్గు చూపి, ఆ విధానాలను అమలుజరపటం ప్రారంభించిన తర్వాత, దశాబ్దాల కాలంగా పెట్టుబడిదారీ విధానం, అమెరికన్ సామ్రాజ్యవాదపు నాయకత్వాన తన నయా-ఉదారవాద ప్రపంచీకరణ విధానాలను ప్రపంచంపై బలవంతంగా రుద్ది అమలుజరుపుతోంది. మరోవైపున ప్రపంచ మానవాళి పురోభివృద్ధికి పెట్టుబడిదారీ విధానంతో మరో ప్రత్యామ్నాయం ఏమీలేదు అంటూ పొగరుగా ప్రకటించింది. కమ్యూనిజానికి కాలం చెల్లిందనే అబద్ధపు ప్రచారాన్ని ముమ్మరంగా సాగిస్తూ, ప్రపంచ ప్రజానీకంలో-విద్యావంతులతోసహా-పెట్టుబడిదారీ విధానమే ప్రపంచ మానవాళియొక్క సమస్త ఆర్థిక, సామాజిక, సాంస్కృతిక, రాజకీయ రుగ్మతలకు సర్వరోగ నివారిణి అంటూ భ్రమలను పెంచిపోషించింది. బడాపెట్టుబడిదారీ వర్గాల చేతుల్లో వున్న మీడియా అటువంటి భ్రమలను, అబద్ధపు అభిప్రాయాన్నీ ప్రపంచమంతటా పెంపొందించటంలో తన శాయశక్తులా పాటుపడింది-పాటుపడుతోంది. సమాచార, ఆటోమేషన్ రంగాలలోని సాంకేతిక అభివృద్ధిని చూపిస్తూ అదే ప్రపంచ ప్రజల పురోగతి అన్నట్లుగా ఒక తప్పుడు అభిప్రాయాన్ని బలీయంగా పెంపొందించింది.

అయితే ప్రపంచ ప్రజల జీవన వాస్తవిక పరిస్థితులు అటువంటి తప్పుడు ప్రచారాల్లో దొల్లతనాన్ని బహిర్గతపరచటమే కాకుండా, పెట్టుబడిదారీ విధానం యొక్క నిరర్థకతను కూడా బట్టబయలు చేస్తున్నాయి. ప్రపంచ మానవాళి దుస్థితికి, దుర్భర ఆర్థిక-సామాజిక స్థితిగతులకు పెట్టుబడిదారీ విధానమే కారణమని నొక్కి చెబుతున్నాయి.

ప్రపంచంలోని సంపన్న వర్గాలూ, ఉన్నత శ్రేణులకు చెందినవారూ ప్రతీ సంవత్సరం దావోస్‌లో, ప్రపంచ ఆర్థిక వేదిక పేరిట సమావేశమై, తమ ప్రయోజనాలను పరిరక్షించుకొనే పథకాలు రచిస్తారు; విధానాలను నిర్ణయిస్తారు. తాము ఈ సమావేశానికి ముందుగా, ప్రపంచ స్థితిగతులపై సర్వేలు జరుపుతూ, వాటి ఆధారంగా తమ విధాన నిర్ణయాలను చేస్తారు.

ఇంతకాలంగా పెట్టుబడిదారీ విధానం తన ప్రపంచీకరణ విధానాలద్వారా 'సమ్మిళిత అభివృద్ధిని సాధిస్తాం' అనే నినాదంతో ప్రపంచ ప్రజలను మభ్యపరుస్తూ వచ్చింది. తీరా చూస్తే అనుభవంలో, యీ సమ్మిళిత అభివృద్ధి అనేది ఒత్తి నినాదంగానే మిగిలిపోయిందనీ, నిజానికి అభివృద్ధి అనేది, అభివృద్ధి చెందిన సామ్రాజ్యవాద - పెట్టుబడిదారీ దేశాల్లో కొద్దిమంది బడాపెట్టుబడిదారులకే పరిమితమనీ, మిగిలిన ప్రపంచంలోని ఆర్థికవ్యవస్థలు అభివృద్ధి చెందకపోగా మరింతగా కునారిల్లిపోయాయని, యీ సంస్థ జరిపిన సర్వే నివేదికే స్పష్టం చేసింది.

సంపన్నులకూ, నిరుపేదలకూ మధ్య నానాటికీ అగాధం పెరిగిపోతోందనీ, ఆదాయాల్లో వ్యత్యాసాలు గణనీయంగా పెరిగిపోతున్నాయనీ, సంపద పంపిణీ చాలా అసమానంగా జరుగుతోందనీ, అందువలన అసంతృప్తులు పెరిగిపోయి, పెట్టుబడిదారీ విధానపు ప్రయోజనాలకు విరుద్ధమయిన రాజకీయాలు ఊపందుకొని, అసలుకే ముప్పు తెచ్చే ప్రమాదం ఏర్పడుతోందనీ, యీ దావోస్, ప్రపంచ ఆర్థిక వేదిక గుర్తించక తప్పలేదు. బ్రెగ్జిట్, డోనాల్డ్ ట్రంప్ ఎన్నిక, ఇటలీ పరిణామాలులాంటి తీవ్ర మితవాద అభివృద్ధి నిరోధక పరిణామాలు ఏర్పడటానికి, నయాఉదారవాద విధానాలేనని ఆ నివేదిక గుర్తించింది.

ఈ సందర్భంగా ఆక్స్‌ఫాం అనే సంస్థ ప్రపంచ స్థితిగతులపై విశ్లేషణ చేస్తూ ఒక నివేదికను ప్రకటించింది. ఈ నివేదిక పెట్టుబడిదారీ విధానంయొక్క నిరర్థకతను మరింతగా వెల్లడిచేసింది. పెట్టుబడిదారీ విధానంయొక్క ప్రచారాలలోని బూటకత్వాన్నీ, అబద్ధాలనూ బట్టబయలు చేసింది.

ప్రపంచమంతటా అసమానతలు గణనీయమైన స్థాయిలో పెరిగిపోతున్నాయనీ, ముఖ్యంగా పెట్టుబడిదారీ దేశాల్లో ఆర్థిక అసమానతలు తీవ్రంగా పెరిగి పోతున్నాయనీ ప్రజల ఆదాయాల్లో తీవ్రమయిన అసమానతలు, సంపద పంపిణీలో భయంకరమైన స్థాయిల్లో అసమానతలు నెలకొంటున్నట్లుగా యీ నివేదిక నొక్కి చెప్పింది. ప్రపంచంలో కేవలం ఎనిమిదిమంది బిలియనీర్లవద్దనే ప్రపంచంలోని 50% నిరుపేదల సంపదకు సమానమైన సంపద ప్రోగుపడిందనీ యీ నివేదిక వెల్లడించింది. 2015 నుండి ప్రపంచంలోని అత్యంత సంపన్నులలో 1% మందే, ప్రపంచంలోని యితరులందరి వద్ద కలపివున్న సంపదకన్నా ఎక్కువ సంపదను కలిగివున్నారని వెల్లడిచేసింది. గత రెండు దశాబ్దాల్లోనూ చైనా, ఇండోనేషియా, లావోస్, ఇండియా, బంగ్లాదేశ్, శ్రీలంకలలోగల 10% మంది అత్యంత సంపన్నుల ఆదాయం 15% కన్నా ఎక్కువ మేరకు పెరిగిందని కూడా ఈ నివేదిక వెల్లడించింది.

యీ వివరాలు వెల్లడించిన ఆక్స్‌ఫాం, 99% మందికి ఆర్థికవ్యవస్థ అనే శీర్షిక క్రింద "ప్రతి ఒక్కరికి మేలు చేకూర్చగలిగిన ఒక మానవీయ ఆర్థికవ్యవస్థను నెలకొల్పాల్సిన సమయం యిది, అంతేకాని అతికొద్ది మందికే ప్రత్యేక హక్కులు కలిగివున్న ఆర్థికవ్యవస్థ కాదు, ప్రస్తుత ఈ భూగోళంపైన ఒక శాతంగా వున్న అత్యంత సంపన్నులే మిగిలిన 90 శాతం జనం అందరి సంపద కన్నా ఎక్కువ కలిగి వున్నారు" అంటూ వెల్లడించింది.

సరిగ్గా యిదే తరుణంలో అంతర్జాతీయ కార్మిక సంస్థ "2017 సం॥లో ప్రపంచ ఉద్యోగిత మరియు సామాజిక స్థితిపై దృష్టికోణం" అనే ఒక నివేదికను వెల్లడించింది. దాని ప్రకారం 2017 సంవత్సరంలో ప్రపంచ వ్యాపితంగా 3.4 మిలియన్ల మంది నిరుద్యోగులు పెరుగుతున్నారనీ, కల్పింపబడే ఉద్యోగాల సంఖ్యకన్నా, నిరుద్యోగుల సంఖ్యే చాలా ఎక్కువగా వుంటుందనీ పేర్కొంది.

ఆర్థిక వ్యవస్థ పెరుగుదల అన్నది, స్థాయిల విషయంలోనూ, అందరికీ దాని ఫలాలు చేరే విషయంలోనూ, చాలా నిరాశాజనకంగా వుందని ఆ నివేదిక వెల్లడించింది. అంతేకాక ప్రస్తుత ఆర్థికవ్యవస్థ ఉద్యోగాల కల్పనలో-నాణ్యమైన ఉద్యోగాలమాట దేముడెరుగు-విఫలమయిందని ఆ నివేదిక స్పష్టం చేసింది. రాబోయే రెండు సంవత్సరాల్లోనూ రోజుకు 3.10 డాలర్లకంటే తక్కువ వేతనాన్ని పొందే కార్మికుల సంఖ్య, అభివృద్ధిచెందుతున్న దేశాలలో 5 మిలియన్ల కంటే ఎక్కువగా పెరుగుతుందని యీ నివేదిక అంచనా వేసింది. తగు జీవన ప్రమాణాలను అందించే ఉద్యోగాలు లేకపోవటం, సామాజిక భద్రత లేకపోవటంవలన ప్రపంచంలోని అనేక ప్రాంతాలలో సామాజిక ఉద్రిక్తత, కార్మిక అశాంతి, వలసలు పెరిగిపోతున్నాయని కూడా ఆ నివేదిక హెచ్చరించింది.

ఇక పెట్టుబడిదారీ విధానం తన వ్యవస్థలో సాంకేతికత ఎంతగానో అనూహ్యస్థాయికి అభివృద్ధి చెందింది. మానవాళికి ఎంతో ప్రగతిని సాధించి పెట్టింది అన్న బడాయి ప్రకటనలను ఎలా అర్థం చేసుకోవాలి? ఆటోమేషన్ ను ఎలా అర్థంచేసుకోవాలి? అన్న ప్రశ్నలు తలెత్తుతాయి. ఇది అంత క్లిష్టమయిన విషయం ఎంత మాత్రము కాదు. ఈ 'అత్యాధునిక సాంకేతికత' యొక్క ఉత్పత్తి సాధనాలకు ఎవరు స్వంతదారులైతే, వారే మరింత సంపన్నులవుతూ వుంటారు అన్నదే మనం అర్థంచేసుకోవాలి. పెట్టుబడిదారీ విధానంలో, సాంకేతికత అభివృద్ధి ఎంత మహత్తరమైనదైనప్పటికీ, ఆ సాంకేతికత - తద్వారా సాగే ఉత్పత్తియొక్క సాధనాలకు స్వంతదారుల బడాపెట్టుబడిదార్ల సంస్థలైన కార్పొరేషన్లనుక-యీ పురోభివృద్ధి గురించి మధ్యతరగతి భ్రమలు పెంచు కోవల్సినదేమీలేదు. వాస్తవానికి యీ వర్గానికి ప్రస్తుతం వారు అనుభవిస్తున్న ఆ ఉద్యోగాలు కూడా క్రమంగా, అంతరించిపోతాయి. ఇప్పుడు మధ్యతరగతి వర్గం నివసిస్తున్నది, నయా ఉదారవాద పెట్టుబడిదారీ విధానం కల్పించిన భ్రమపూర్వక త్రిశంకుస్వర్గంలోనే, ఇప్పుడు వారి ప్రకారమే యీ త్రిశంకు స్వర్గం త్వరలో కూలిపో బోతోంది అన్న దానికి సూచికగానే పైన చెప్పబడిన యీ నివేదికలున్నాయి.

ఈ రకంగా నయాఉదారవాద ఆర్థిక విధానాలకు అనుకూలంగా వున్న సంస్థలే నయాఉదారవాద, ప్రపంచీకరణ, పెట్టుబడిదారీ ఆర్థికవిధానాలు, ఆచరణలో ప్రపంచ ప్రజల జీవన వాస్తవికతల ఆధారంగా ఏరకంగా విఫలమయ్యాయో విస్పష్టంగా వివరిస్తూ వుండగా, పెట్టుబడిదారీ విధానం నిరర్థకమయినదని అర్థంచేసుకొని, అంగీకరించటానికి యింతకు మించిన పాండిత్యపు ఆధారాలు ఏంకావాలి?

సూటిగా చెప్పుకోవాలంటే, అత్యంత సంపన్ను లయిన కొద్దిమందినే యీ ప్రపంచానికి స్వంతదారులుగా చేసేదే పెట్టుబడిదారీ విధానం అన్న వాస్తవాన్ని పై నివేదికలు నిస్సందేహంగా బట్టబయలు చేయటంలేదా?!

మరి అటువంటప్పుడు పెట్టుబడిదారీ విధానం, ప్రపంచ మానవాళి పురోభివృద్ధిని సాధించి పెడుతుందని చెప్పటంకన్నా గొప్ప అబద్ధమేముంటుంది? మోసమే ముంటుంది? ఈ రకంగా పెట్టుబడిదారీ విధానం నిరర్థకమయినదన్న వాస్తవాన్ని, తనకు తానుగా ఆ వ్యవస్థే నిరూపించుకొంది. అంతేకాక యిందుకు ప్రత్యామ్నాయం - సోషలిజం, కమ్యూనిజాల్ అన్న విషయాన్ని కూడా రూఢీ చేస్తోంది!

అందుకే పెట్టుబడిదారీ వ్యవస్థను కూల్చి, సోషలిస్టు వ్యవస్థలను ఏర్పాటుచేసుకోవటమే ప్రపంచంలోని అన్ని దేశాల ప్రజల తక్షణ, ఏకైక లక్ష్యం, కర్తవ్యం అవుతోంది!

○○○○○